

Есенаты Ахсары ныв «Фæлвæра»

Есенаты Ахсар у ирон курдиатджын нывгæнджыты æрыгон фæлтæрай. Йæ нывтæ зонынц канд Ирыстоны æмæ Уарæсейы нæ, фæлæ дунейы бирæ бæстæты.

Нывгæнæджы дæсныадыл æй ахуыр кодтой номдзыд нывгæнджытæ: Бедойты Шалвæ æмæ Абысалты Юри. Ахсары уацмысты тематикæ у тынг алыхуызон, арæх дзы æмбæлынц фольклорон сюжеттæ æмæ натюрморттæ. Ахсар йæхæдæг куыд зæгъы, афтæмæй йæ нывты сæйрагдæр сты ахорæнтæ æмæ хуыз. Фæстаг рæстæг нывгæнæг кусы графикæйы дæр.

Ныв «Фæлвæра» у Есенаты Ахсары зындгонддæр нывтæй иу. Нывы раззаг пъланы æвдыст цæуы бæрзонд хæрзконд нæлгоймаг. Уый у Фæлвæра, ирон адæмы мифологийы хæдзарон фосы дауæг. Дауæгæн ис раст даргъ фындз, урс-урсид зачъетæ æмæ боцъо, йæ галиу цæст у куырм.

Фæлвæрайы уæлæ ис бурбын цухъхъа, йæ сæрыл ис нымæтын худ, йæ къухы – лæдзæг. Дауæджы фарсмæ цæуы стыр хæрзхаст гал, сæ разæй – рæсугъд фыркъа, йæ алыварс та – лыстæг фос.

Бæрзонд бæлæсты аууоны хуыссынц хъулон хъуццытæ. Цъæх арвыл ленк кæнынц урс къумбилæй конд æврагътæ.

Нывы дыккаг пъланы æвдыст цæуы стыр хъæу. Хохаг дурæй конд хæдзæртты раз змæлынц адæм: устытæ кæнынц чъиритæ, лæгтæ лæууынц агты фарсмæ, хистæртæ бадынц фынгты уæлхъус. Сылгоймагтæй чидæр цæгъды фæндырæй.

Ныв конд у ирд ахорæнты руаджы, фылдæр дзы ис фæлмæн хуызтæ: бурбын, морæ, сырхбын.

Ацы ныв мæм кæсы тынг цымыдисаг. У райдзаст, адæймаджы зæрдæйы гуырын кæны рæсугъд æнкъарæнтæ. (Ныв мæ зæрдæмæ фæцыдис, уымæн æмæ у цымыдис, райдзаст, рæсугъд).